

NISTANDARDIZZAW IL-PROĊESSI FIL-KULLEĠĠI U FL-ISKEJJEL

Proċedura Operattiva Standard

9

L-Amministrazzjoni tal-Eżamijiet fl-Iskejjel Settur Primarju

Din il-proċedura jeħtieġ li tiġi riveduta lejn l-aħħar ta' Awwissu 2026

Dipartiment/Uffiċjal Responsabbli

Dipartiment għall-Kurrikulu, it-Tagħlim Tul il-Ħajja, u
l-Impjegabbiltà – Taqsima tal-Assessjar Edukattiv

Proċeduri Ġenerali għall-Eżamijiet Annwali Nazzjonali (Settur Primarju)

L-iskedi uffiċjali tal-eżamijiet annwali għandhom ikunu disponibbli għall-istudenti kollha u għal dawk l-oħrajn li jaf jehtiguhom qabel il-vaganzi tal-Għid.

Tqassim tal-Karti tal-Eżamijiet Annwali

It-Taqsima tal-Assessjar Edukattiv (EAU) se tibda twassal il-karti tal-eżamijiet annwali fl-iskejjel erba' jew ħames ġimgħat qabel ma jibde l-eżamijiet.

L-iskejjel se jiġu infurmati b'email dwar meta se jitwasslulhom il-karti tal-eżamijiet annwali sa minn ġimgħa qabel ma jibda t-tqassim.

Wasla tal-Karti tal-Eżamijiet fl-Iskejjel

Membru mit-Tim tal-Amministrazzjoni tal-Iskejjel (SLT, School Leadership Team) għandu jiehu r-responsabbiltà li jzomm il-karti tal-eżamijiet annwali f'post sigur. Qabel ma jitwasslu l-karti fl-iskola, se tintbagħat nota elettronika ta' konferma biex din timtela, tiġi ttimbrata u ffirmata meta l-karti tal-eżamijiet jaslu fl-iskejjel. Għandha tintbagħat kopja skennjata ta' din in-nota fuq eau@ilearn.edu.mt fi żmien 24 siegħa mill-wasla tal-karti.

Il-karti tal-eżamijiet għandhom jinżammu f'post sigur.

Thejjijiet ta' Qabel l-Eżami

1. L-SLT (Kap tal-Iskola, Assistenti Kapi, Kapi tad-Dipartiment) għandhom **ihejju l-karti tal-eżamijiet** li rċewew mill-EAU biex jitqassmu fil-klassijiet differenti.

- **Il-kaxxi u l-pakketti għandhom jinfethu** qabel ma tibda s-sessjoni tal-eżamijiet biex jiġi vverifikat li l-karti meħtieġa twasslu kollha fl-iskola. Jekk xi karta tal-eżami jew skema tal-marki tkun nieqsa, l-iskola għandha ċċempel lill-EAU immedjatament biex tirrapporta l-karti nieqsa ħalli dawn jiġu pprovduti. Jekk numru żgħir biss ta' kopji tal-karti tal-eżamijiet ikunu nieqsa, għandhom isiru kopji ta' dawn il-karti fl-iskola stess.
- **Il-karti tal-eżamijiet għandhom jitqiegħdu f'envelops skont il-klassijiet:** Irid jitqiegħed in-numru eżatt ta' karti tal-eżami għal kull klassi, flimkien mal-lista tal-klassi ġo jacket sheet (Appendiċi 1), u jridu jitpoġġew kollha flimkien ġo envelop. Fuq quddiem tal-envelop (jew fuq tikketta bħal dik f'Appendiċi 2) ikteb dan li ġej:
 - is-sugġett tal-eżami;
 - in-numru ta' studenti fil-klassi;
 - id-data tal-eżami;
 - is-sessjoni (l-ewwel, it-tieni) tal-eżami.

Jekk l-iskeda tal-inviġilaturi hija diġà maħduma, ikteb ukoll l-isem tal-inviġilatur.

Ħalli spazju vojt fuq quddiem tal-envelop fejn l-inviġilatur jista':

- jiffirma, u;
- jikteb in-numru ta' studenti li qagħdu għall-eżami.

Jista' wkoll ikun hemm spazju għall-kummenti fejn l-inviġilatur ikun jista' jikteb xi kummenti dwar kif marret is-sessjoni. Eżempju: jekk sarx użu ta' karti żejda, l-istudenti li waslu tard għall-eżami, u kummenti rilevanti oħrajn.

Aghmel kopji tal-errata corrige, immarka b'linka li tidher sew il-parti applikabbli għall-eżami partikolari li qed jithejja, u inkludi l-kopja fuq il-karti tal-eżami mdaħħla għewwa l-envelop.

F'dan l-istadju, l-għalliema tal-klassi ma għandhom għall-ebda raġuni jkunu involuti fit-tqassim tal-karti tal-eżamijiet

2. **L-iskeda tal-inviġilaturi** għandha tinħadem wara li jiġu kkunsidrati d-dati li xi għalliema se jkunu barra mill-iskola. Dan jista' jkun minhabba li:
- jgħallmu f'iktar minn skola waħda;
 - ġew skużati peress li se jkunu qegħdin jattendu korsijiet, konferenzi, eċċ.;
 - talbu u ngħataw time-off għal appuntamenti mediċi;
 - jgħallmu l-klassi/is-suġġetti u għalhekk ma jistgħux ikunu inviġilaturi tal-klassi tagħhom stess.

3. **Rekordjar diġitali:** Numru ta' eżamijiet għandhom parti mill-eżami rrekordjata b'mod diġitali. Eżempju: il-karti tal-fehim mis-smiġħ tal-Malti u tal-Ingliš. Dawn se jittellgħu go folder tal-OneDrive mill-EAU. Il-Kapijiet tal-Iskola għandhom jagħzlu persuna mill-SLT biex tkun responsabbli u tingħata aċċess għal dan il-materjal diġitali.

L-indirizz tal-email tal-persuni magħżula għandu jintbagħat lill-EAU qabel ma jibdwu l-eżamijiet, kif indikat fiċ-ċirkulari maħruġa mid-dipartiment dwar l-eżamijiet annwali ta' dik is-sena partikolari.

Il-Kapijiet tal-Iskola għandhom jiżguraw li l-apparati tal-All-In-One qegħdin jaħdmu sew (inkluż is-sound) peress li dawn se jkunu meħtieġa biex il-materjal diġitali jindaqq fuqhom.

F'każ ta' qtugħ tad-dawl, il-fehim mis-smiġħ se jinqara mill-għalliema. Il-karti tal-għalliema għat-testi u l-mistoqsijiet tal-fehim mis-smiġħ se jiġu pprovduti mill-EAU mal-karti tal-eżamijiet. L-istruzzjonijiet kollha mogħtija fuq il-karti tal-għalliema jridu jiġu segwiti bir-reqqa, inkluż l-intervalli tal-ħin indikati, halli niżguraw standardizzazzjoni għall-istudenti kollha.

4. **Studenti b'arranġamenti t'aċċess:** L-arranġamenti t'aċċess għandhom isiru biss għal dawk l-istudenti li għandhom rapporti ta' professjonisti li jirrakkomandaw dawn l-arranġamenti. L-Appendiċi 3 jagħti dettalji dwar l-arranġamenti t'aċċess li għandhom isiru waqt eżamijiet differenti, kif stipulat mid-Dipartiment għall-Kurrikulu, it-Tagħlim tul il-Ħajja, u l-Impjegabbiltà (DCLE).

Idealment, dawn l-istudenti għandhom jitqiegħdu f'kamra differenti mill-istudenti l-oħrajn mingħajr arranġamenti t'aċċess. F'dawn il-kmamar jistgħu jitqiegħdu aktar minn student wieħed.

L-uffiċċju tal-Kap tan-Network tal-Kulleġġ għandu jinforma lill-iskejjel xahar qabel is-sessjoni tal-eżamijiet bl-għadd ta' għalliema peripatetiċi li se jkunu qed jirrapportaw f'kull skola, sabiex is-servizzi tagħhom jintużaw għall-arranġamenti t'aċċess.

Il-persuna li tagħti l-arranġamenti t'aċċess ma għandhiex tkun il-Learning Support Educator (LSE) tal-istudent (għalkemm hemm xi każijiet eċċezzjonali li fuqhom tkun ġiet ikkonsultata l-EAU). Din il-persuna għandha tkun informata dwar l-arranġamenti t'aċċess li l-istudent ikollu dritt għalihom.

Dokument/tikketta bl-isem tal-istudent u bl-arranġamenti t'aċċess mogħtija għandha titqiegħed fuq il-mejda tal-istudent.

L-inviġilaturi għandhom ukoll jiġu assenjati ma' dawn il-kmamar fejn ikun hemm studenti li ngħataw arranġamenti t'aċċess.

Il-persuni li jipprovdu l-arranġamenti t'aċċess ma jridux:

- Jagħtu għajna fuq fatti u lanqas jagħtu xi suġġerimenti lill-istudenti.
- Jispjegaw, jiċċaraw jew jaqilbu bil-Malti jew bl-Ingliš, xi parti mill-karta tal-eżami lill-istudenti.
- Jagħtu pariri lill-istudenti dwar liema mistoqsijiet għandhom jagħzlu, xhin għandhom jimxu għall-mistoqsija li jmiss, u lanqas f'liema ordni għandhom jirrispondu l-mistoqsijiet.

5. **Skeda għall-kmamar tal-eżamijiet:** L-SLT jeħtieġli jhejji skeda għall-kmamar fejn se jsiru l-eżamijiet għal kull ġurnata matul il-perjodu tal-eżamijiet. Il-kmamar għandhom jintgħażlu skont in-numru ta' studenti li se joqogħdu għall-eżami. Il-kmamar jeħtieġ li jkollhom in-numru meħtieġ ta' mwejjed u sigġijiet għall-istudenti. L-arranġament tal-imwejjed u s-sigġijiet se jsir bl-għajnuna tal-istudenti fl-aħħar jum tal-lezzjonijiet qabel jibdew l-eżamijiet.

L-imwejjed tal-istudenti għandhom ikunu mill-inqas metru 'l bogħod minn xulxin (f'kull direzzjoni).

Kull kamra għandu jkollha arloġġ jaħdem u li juri l-ħin tajjeb.

Kull kamra għandu jkollha ċirkolazzjoni tajba tal-arja, għandha tkun imdawla sew u mhux storbjuża biex ikunu jistgħu jsiru l-eżamijiet.

6. **Għandu jkun hemm proċedura dwar it-tqassim u r-ritorn tal-karti tal-eżamijiet** u din għandha tiġi kkomunikata lill-inviġilaturi.

L-inviġilaturi jeħtieġ li jkunu jafu l-ħin u l-proċedura għat-tqassim tal-karti tal-eżamijiet għal kull sessjoni. Kull skola għandha tagħmel l-arranġamenti tagħha stess.

Normalment, fl-iskejjel tal-Primarja, il-karti jitqassmu minn membru tal-SLT lil kull klassi, ladarba l-inviġilatur tal-klassi jkun f'postu. Il-membri tal-SLT se jdur il-klassijiet u jqassam l-envelops lil kull invigilatur u xi kopji żejda lill-inviġilaturi tal-kurritur.

Fil-ġranet tal-eżamijiet

1. Rwoli tal-SLT:

- Joħroġ il-karti tal-eżamijiet għas-sessjoni li jmiss mill-post sigur, u jqassamhom skont is-sugġett għal kull sena.
- Jagħti t-tagħrif kollu meħtieġ lill-għalliema tal-klassi dwar il-kmamar tal-eżamijiet (inkluż dawk għall-istudenti b'arranġamenti t'aċċess), filwaqt li jfakkarhom dwar ir-regoli u l-proċeduri ġenerali li għandhom jiġu segwiti waqt l-eżamijiet.
- Jagħmel arranġamenti t'aċċess biex jintbagħat invigilatur ieħor fejn hemm invigilatur nieqes.
- Ikollu n-numru tat-telefon tal-EAU u/jew tal-Uffiċċjal Edukattiv tas-sugġett f'każ li tkun meħtieġa xi kjarifika dwar il-karta tal-eżami.

2. Rwoli tal-inviġilaturi:

- L-inviġilaturi għandhom ikunu l-iskola almenu 10 minuti qabel ma tibda l-ġurnata tal-iskola.
- F'każ li l-inviġilatur ikun marid, dan għandu jċempel lill-iskola kmieni kemm jista' jkun, sabiex l-SLT ikun jista' jagħmel l-arranġamenti meħtieġa halli jsib persuna li tissostitwixxi fir-rwol ta' invigilatur.
- L-inviġilaturi għandhom iwasslu lill-istudenti sal-kamra fejn se jsir l-eżami. Dawn għandhom jgħidu lill-istudenti biex iħallu l-basktijiet tagħhom u oġġetti oħra f'post

fil-ġenb tal-kamra. L-istudenti għandhom jieħdu magħhom fuq il-mejda dak biss li għandhom bżonn biex jiktbu.

- L-inviġilaturi għandhom:

- Izommu l-bieb tal-kamra tal-eżami miftuħ kemm jista' jkun;
- Jaraw li l-kamra tkun imdawla sew. Jekk hemm bżonn jistgħu jinxteghlu d-dwal;
- Jaraw li t-temperatura tal-kamra tkun adattata. Jekk il-kamra tkun sħuna żżejjed, jistgħu jinxteghlu l-fannijiet/l-air conditioners. Jekk id-dawl tax-xemx ikun qed jirrifletti ħafna fil-kamra, jistgħu jitbexxuqu l-purtieri jew il-blinds halli l-kamra tkun adattata biex l-istudenti jaħdmu fiha;
- Jaraw li hemm arloġġ fil-kamra tal-eżami li qiegħed jaħdem sew u juri l-ħin tajjeb;
- Jaraw li l-istudenti qegħdin bilqiegħda skont il-lista tal-klassi;
- Iqassmu l-karti tal-eżami wiċċhom 'l isfel ħames minuti qabel jibda l-eżami;
- Għall-eżami tal-Matematika – l-ewwel iqassmu l-Karta Mentali. Kif jgħaddi l-ħin ta' dan l-eżami, jiġbru l-Karti Mentali, jagħtu brejk ta' 5 minuti u mbagħad iqassmu l-Karti tal-Matematika Miktuba.
- Ifakkru lill-istudenti biex jiktbu isimhom flimkien mal-index number fuq il-karta ta' quddiem. L-istudenti għandhom jiġu mfakkra biex:
 - Jiċċekjaw li għandhom il-paġni kollha u li kollha huma pprintjati sew;
 - Jiktbu b'linka blu jew sewda;
 - Ma jużawx pinen li jithassru jew fluwidi/tape li jithassar;
 - Jiktbu b'mod ċar u li jinqara.
- Jinformaw lill-istudenti b'xi errata corrige fil-bidu tal-eżami. Din għandha tinkiteb mill-inviġilatur fuq il-whiteboard jew l-iskrin tal-projezzjoni;
- Jiktbu l-ismijiet tal-istudenti li huma assenti jew eżentati fuq il-jacket flimkien man-numru ta' karti tal-eżami li għandhom jingabru;
- MA JITILQUX mill-kamra tal-eżami fi kwalunkwe punt sakemm ma jkunx hemm inviġilatur ieħor preżenti;
- Iduru mal-kamra mingħajr ma jtellfu lill-istudenti;
- Fl-ebda ħin ma jużaw il-mobile, il-laptop jew apparat diġitali ieħor, joqogħdu jaqraw jew jikkoreġu xi karti tal-eżami, eċċ. Għandu jkun hemm monitoraġġ sħiħ fuq l-istudenti;
- Ma jhallux lill-istudenti jissellfu oġġetti mingħajr il-permess tal-inviġilatur jew jikkellmu bejniethom;
- Iħallu lill-istudenti jmorru sal-kamra tal-banju, imma jfakkruhom li mhux se jingħataw ħin addizzjonali għall-ħin mitluf. L-istudenti jistgħu jmorru sal-kamra tal-banju wiehed wiehed biss. Trid tingħibed l-attenzjoni tal-inviġilatur fil-kurituri biex isegwi lill-istudent li ħareġ mill-klassi;
- Ma jhallu lill-ebda student joħroġ mill-kamra tal-eżami anke jekk l-istudent ikun lesta kmieni;

- Jinformaw lill-istudenti 10 minuti qabel tmiem l-eżami li jkun fadal biss 10 minuti;
- Fl-aħħar 10 minuti tal-eżami, l-inviġilatur għandu jimla n-nota fuq quddiem tal-envelop;
- Jiżguraw li kull student jieqaf jikteb malli jispiċċa l-hin tal-eżami. Kull student għandu jibqa' bilqiegħda f'postu, bil-karta tal-eżami magħluqa fuq il-mejda tiegħu u bil-karta ta' quddiem tħares 'il fuq.

Meta jispiċċa l-eżami, l-inviġilatur għandu:

- Jiġbor il-karti tal-eżami skont il-lista tal-istudenti. L-inviġilaturi li kellhom studenti b'arranġamenti t'aċċess għandhom jieħdu l-karti tal-istudenti fil-klassi proprja tagħhom u jagħtuhom lill-inviġilatur biex dawn ikunu jistgħu jitpoġġew mal-bqija tal-karti, skont il-lista tal-klassi. Meta l-karti kollha jkunu ngabru, l-inviġilatur għandu jgħodd in-numru ta' karti u jiċċekkja li dan jaqbel man-numru ta' studenti preżenti għall-eżami, inkluż il-karti ta' dawk l-istudenti li kellhom arranġamenti t'aċċess u għamlu l-eżami f'kamra oħra. Għandu wkoll ipoġġi l-karti flimkien mal-lista tal-istudenti għol-envelop.
- Jistenna li membru tal-SLT jiġi fil-klassi, jiċċekkja li n-numru ta' karti fl-envelop jaqbel man-numru ta' studenti fil-klassi. Malli jitqabblu, il-karti kollha għandhom jitqiegħdu fl-envelop, u dan jiġi ssigillat u meħud mill-SLT.

Malli jingabru l-karti tal-klassijiet kollha, l-għalliema jistgħu jirritornaw fil-klassijiet tagħhom u jkomplu jieħdu brejk mal-istudenti tal-klassi tagħhom, sa ma jsir il-hin għall-eżami li jmiss. Waqt dan il-brejk, l-istudenti għandhom jiġu mhegħa jmorru sal-kamra tal-banju.

Jekk il-brejk ikun qasir ħafna (15-il minuta jew inqas), l-inviġilatur għandu jibqa' mal-istudenti fil-klassi.

Qabel ma tispiċċa l-ġurnata, l-għalliem tal-klassi għandu jmur lura fil-klassi tiegħu sabiex l-istudenti jispiċċaw il-ġurnata b'mod normali, u b'hekk jiġi żgurat li l-istudenti jingabru mill-ġenituri/kustodji tagħhom.

3. Inviġilaturi tal-kurituri

L-inviġilaturi tal-kurituri huma importanti biex jikkontrollaw l-istudenti deklin u ħerġin mill-kmamar tal-eżamijiet.

L-għalliema li jkollhom dan ir-rwol għandhom:

- Ikollhom kopji żejda tal-materjal tal-eżami (karti tal-istudenti, karti tal-għalliema, eċċ.) tal-eżami li jkun għaddej f'każ li jkunu meħtieġa;
- Jibqgħu fil-post indikat lilhom mill-SLT;
- Fi tmiem l-eżami, jassistu lill-membri tal-SLT li jkun qiegħed jiġbor il-karti tal-eżamijiet. Meta jingabru l-karti kollha tal-eżami, dawn għandhom jissorveljaw il-kurituri sakemm l-għalliema kollha jirritornaw fil-klassi tagħhom.

4. Rwol tal-għalliema tal-klassi:

- L-għalliema tal-klassi għandhom jieħdu l-attendenza tal-istudenti tal-klassi kuljum matul il-perjodu tal-eżamijiet. L-istudenti li jkunu assenti għandhom igibu ċertifikat mediku anke jekk ifallu gurnata waħda biss matul l-eżamijiet.
- Jekk student f'daqqa waħda jhossu ma jiflaħx waqt l-ewwel eżami u jitlaq mill-iskola, u b'hekk ma jagħmilx il-bqija tal-eżamijiet ta' dak il-jum, dan ma għandux għalfejn igib ċertifikat mediku għal dak il-jum partikolari.
- Kull ċertifikat mediku għandu jinżamm l-iskola.
- L-għalliema tal-klassi għandhom jaħdmu kopja tal-karta tal-eżami li l-istudenti tagħhom ikunu se jagħmlu f'dak l-eżami. Jekk tkun meħtieġa xi kjarifika, l-għalliem tal-klassi għandu jinforma lill-SLT immedjatament, li min-naħa tiegħu se jċempel lill-EAU jew lill-Uffiċċjal Edukattiv tas-suġġett għal kjarifika.

Wara l-Eżami

Meta jitlesta l-eżami, jibdew l-immarkar u r-rapportar tal-marki.

Rwoli tal-markaturi:

L-għalliema li jikkoreġu l-karti għandhom:

- Jiġbru l-karti mill-uffiċċju deżinjat fil-hin mogħti lilhom. Il-karti kollha għandhom jingabru fi żmien 24 siegħa minn tmien l-eżami.
- Jaraw li jkun hemm konsistenza fil-marki. Fejn possibbli, huwa ssuġġerit li għalliem jikkoreġi, pereżempju, l-eżerċizzji kollha tal-fehim mill-qari ta' sena partikolari, filwaqt li għalliem ieħor jikkoreġi parti oħra mill-karta. Il-Kapijiet tal-Iskola għandhom jiżguraw li l-għalliema jikkoreġu l-karti tal-istudenti li jgħallmu f'dawk il-każijiet BISS fejn l-istess għalliem jgħalliem il-klassijiet kollha fl-iskola.
- Jaraw li jkollhom kopja tal-iskema tal-marki u tal-errata corrige. L-iskemi tal-marki provduti mill-EAU għandhom jiġu osservati biex ikun hemm konsistenza fil-marki minn markaturi differenti. Il-Kapijiet tad-Dipartiment jew l-Uffiċċjali Edukattivi għandhom jiġu kkonsultati fejn ikunu meħtieġa kjarifiki fl-interpretazzjoni tal-iskemi tal-marki. L-iskemi tal-marki għandhom jiġu diskussi qabel il-proċess tal-immarkar biex tkun żgurata l-istess interpretazzjoni bejn min jikkoreġi.
- Jikkoreġu l-karti fi żmien sitt ijiem ta' xogħol mill-gurnata tal-eżami u jdaħħlu l-marki fil-karti tal-marki mogħtija. Il-karta tal-marki għandha tiġi ffirmata u datata.

Meta l-proċess tal-immarkar ikun lest, jaf isiru laqgħat ta' moderazzjoni interna biex tiġi żgurata konsistenza addizzjonali fil-marki. Il-moderazzjoni esterna se ssir mill-Uffiċċjali Edukattivi.

Inputting tal-marki tal-assessjar u tal-eżamijiet

- Il-marki għandhom jiddaħħlu fuq MySchool ladarba dawn jiġu ċekkijati sew. Ma jistax isir tibdil fil-marki wara li jkunu ddaħħlu.
- L-istruzzjonijiet ta' kif jiddaħħlu l-marki jintbagħtu kull sena lill-iskejjel permezz ta' email mis-SIS (Schools Information Systems Unit). F'każ ta' diffikultà wieħed għandu jkelllem lis-SIS jew lill-EAU.

- Għall-istudenti li se joqogħdu għall-eżami tal-**Malti Bħala Lingwa Barranija** jew għall-eżami tal-**Induzzjoni għall-Malti (MLB)**, l-għalliema għandhom jiżguraw li l-istudenti jkollhom immarkat il-programm relatat fuq il-portal tal-MySchool u mhux il-programm tal-Malti (nattiv).

Fil-każ tal-programm ta' Induzzjoni għall-Malti (MLB), l-għalliema għandhom idahhlu r-riżultati fil-Kaxxa għall-Kummenti tal-Għalliema.

Prattiċi tal-Istudenti Li Mhumieq Aċċettabli

F'każ li student jiġi osservat li qed iħares lejn ix-xogħol ta' student ieħor

L-inviġilatur għandu jiġbed l-attenzjoni tal-istudent billi jsejjaħli b'ismu quddiem il-klassi kollha. Għandu jingħad lill-istudent biex iħares biss lejn il-karta tiegħu.

F'każ ta' student li jinqabad jikkopja

L-inviġilatur għandu jiġbor l-evidenza (karta/ktieb/mobile) li l-istudent kien qiegħed jikkopja minnhom, filwaqt li l-istudent għandu jintalab ikompli l-eżami.

Għandu jiġi informat l-SLT mill-ewwel. L-inviġilatur tal-kuritur għandu jintalab isejjaħ membru tal-SLT biex jiġi fil-klassi u l-inviġilatur għandu jispjega x'għara filwaqt li jagħti l-evidenza miġbura.

Il-membri tal-SLT għandu jkteb rapport qasir bil-fatti kif intqalu lilu: id-data; il-ħin; is-sugġett tal-eżami; l-isem tal-inviġilatur; l-istqarrija tal-inviġilatur ta' x'għara; u l-evidenza. Il-Kap tal-Iskola għandu jiġi mgharraf immedjatament.

Meta l-istudent jispiċċa l-eżami, huwa għandu jmur fl-uffiċċju tal-Kap tal-Iskola. Sadanittant, il-Kap tal-Iskola għandu jċempel lill-ġenituri/kustodji tal-istudent u jinformatom li l-istudent inqabad jikkopja waqt l-eżami u li għalhekk se jingħata marka ta' zero (0).

Noti Ġenerali

Waqt l-eżamijiet, hadd ma jista' jkellhem lill-istudenti fil-klassijiet mingħajr il-permess tal-Kap tal-Iskola jew tar-rappreżentant tiegħu.

F'każ li hemm bżonn tiġi kkomunikata xi ħaġa lill-istudenti dwar l-eżami li qed isir, l-ewwel għandu jingħieb il-permess mill-Kap tal-Iskola u persuna waħda biss għandha ddr il-klassijiet, sabiex tiġi żgurata komunikazzjoni waħda.

L-għalliema li ma jkunux inviġilaturi għandhom jgħarrfu lill-SLT dwar fejn se jkunu biex jgħinu jekk ikun hemm bżonn.

Il-membri kollha tal-istaff jeħtieġ li jkunu preżenti matul il-perjodu tal-eżamijiet.

Proċeduri Ġenerali għall-Eżamijiet Annwali Nazzjonali (Settur Primarju)

Mappa tal-Proċess

